

Kitba ta' Joe Balzan

Bormla fi Żmien l-Inkiżizzjoni

Nafu li sa mis-sena 1637, kienet infethet f'Malta skola tal-lingwi arabiċi, li kienet taht id-direzzjoni ta' l-Inkiżitur. L-iskop taghha kien sabiex jithejjew missjunarji biex imorru jahdmu fost il-Misilmin. Dan it-tagħlim kien isir f'Bormla, għand il-patrijiet Tereżjani (Karmelitani Skalzi) u fil-Belt Valletta, għand il-patrijiet Frangiskani.

L-Inkiżitur Pignatelli (li wara sar Papa Innoċenz XII) kellu tifhir speċjali għal dawn il-patrijiet, għax kienu jiġu preparati sew għall-hidma missjunarja. Fil-fatt, meta aktar tard bdew imorru f'diversi artijiet oħra, dan Pignatelli kiteb, li l-patrijiet li harġu minn dan il-kunvent, fi hdax-il sena kkonvertew mhux inqas minn mitejn eretku. Nafu ukoll li dan il-kunvent kien jiġi mghoddi lilu hlas mid-dhul li l-amministrazzjoni ta' l-Inkiżizzjoni kienet iddahhal. Insibu li fi żmien l-Inkiżitur Marescotti darba fost oħrajn giet mghoddija s-somma ta' 222 skud 8 rbajja u 10 habbiet.

Il-patrijiet Tereżjani (għax hekk magħrufa mal-Bormliżi), kienu dejjem imfittxa biex jagħtu sehem fit-tmexxija ta' l-Inkiżizzjoni. Fl-1625 l-Inkiżitur Onoratio Visconti (1624-1627) kien wiehed strumentali biex dawn il-patrijiet jidhlu fi gżiritna. Il-Kardinal Ludovisi f'isem il-Kongregazzjoni tal-*Propaganda Fide*, nhar il-15 ta' Marzu, 1625 talab lill-Inkiżitur biex jagħmel dak kollu possibbli biex dawn ikunu aċċettati f'Malta. Hekk għamel u rnexxielu!

Minn meta dahlu f'Bormla baqgħu fl-istess post sa llum fejn għadna naraw il-knisja u l-kunvent. Hafna kienu l-patrijiet li taw is-servizz tagħhom fit-tmexxija tal-inkizzizzjoni. Barra minn hekk, l-istess bhall-patrijiet Dumnikani, dawn il-patrijiet Tereżjani kienu ta' vantaġġ ukoll għall-Inkiżitur minhabba li l-kunventi tagħhom jinsabu viċin tal-palazz ta' l-istess Inkiżitur.

Kienet ferm popolari l-knisja ta' Santa Tereża f'Bormla fiż-żminijiet imsemmija. Tant kienet importanti għall-Inkiżitur, li fiha nsibu wiehed minn dawn l-Inkiżituri li miet f'Malta u ġie midfun f'din il-knisja. Dan kien Carlo Cavaletti, li miet fis-16 ta' Mejju, 1652, fejn kien sarlu funeral solenni mmexxi mill-Isqof Balaguer,



L-arma ta' Cavaletti

flimkien mal-Kapitlu tal-Katidral u rappreżentanti ta' l-Ordni ta' San Ġwann. Dan meta miet kellu 38 sena u l-ispejjeż thallsu minn missier l-istess Inkizitur, in-Nobbli Agostino Cavaletti u anke rhama saret biex dan jibqa' mfakkar.

Fis-17 ta' Jannar 1686, il-Gran Mastru Caraffa ried, u fil-fatt bena post ta' ġabra fl-istess kunvent biex iservi għall-eżerċizzi spiritwali. Dan, biex il-kavallieri jkun jistgħu jattendu u jkollhom fl-istess hin Predikaturi (bil-lingwa tagħhom) għall-hajja spiritwali aħjar. Insibu wkoll lill-Inkizitur Zondadari jagħmel l-irtir tiegħu hawn qabel ġie ordnat qassis.

Diversi kienu n-nies Bormliżi li deħru quddiem l-Inkizitur minhabba diversi htijiet. Fost oħrajn insibu dawn: Quddiem l-Inkizitur Paolo Torello ġie akkużat ċertu Salvu Prat iben Ġanni ta' 46 sena, minn Bormla talli ċahad il-fidi nisrani u haddan dik Iżlamika. Dan ġara meta kien qiegħed iwettaq piraterija u nqabad mix-xwieni Pontifiċi fejn ġie mitfugh fil-habs tas-Sant'Uffizzju f'Ruma. Wara li ċahad li jerga' jagħmel dan u talab mahfra, ġie mehlu. B'danakollu dan reġa' għal li kien u ġie maqbud mill-Ordni ta' San Ġwann u mogħti f'idejn l-Inkizitur f'Malta. Wara li kien miżmum fil-habs ta' l-istess Inkizitur fil-Birgu, hadd ma jaf kif inqata' l-każ u lanqas x'ġara mill-individwu. Bormliżi oħrajn deħru quddiem l-Inkizitur fuq seher, daġħa u rġiel li siefru u reġgħu żżewġu.

Tul iż-żmien li damet teżisti l-Inkizizzjoni f'Malta, dejjem kien hemm numru sostanzjali ta' patrijiet Tereżjani attivi fit-tmexxija ta' l-Inkizizzjoni. Dawn kienu jkun magħzula bhala konsulturi, lingwisti u oħrajn, biex jiġbru d-denunzji (stqarrijiet) minn diversi rhula, l-aktar minn Ghawdex u minghand dawk morda u xjuħ li ma jkunux jifilhu johorġu. Insibu wkoll li darba fost l-oħrajnkien hemm anke l-kappillan ta' Bormla bhala konsultur. Dan kien fi żmien l-Inkizitur Zondadari.

Insibu, meta wiehed jaqra fuq din l-imbierka Inkizizzjoni, li ċerti kastigi kienu jinghataw fil-pubbliku, biex dak li jkun ikun iservi ta' eżempju għal haddiehor. Kienu jinghataw daqqiet ta' frosta f'xi pjazza ġewwa Bormla u anke kienu jitqiegħdu għal tant granet fil-bieb prinċipali tal-parroċċa jghidu r-Rużarju gharkobbtejhom u b'xemgħa f'idhom.

Fejn tidhol id-domma tal-Konċepiment tal-Madonna, insibu diversi każi li ġew imwassla quddiem l-Inkizitur. Fost oħrajn quddiem l-Inkizitur Ruffo, patri Dumnikan nhar is-17 ta' Diċembru, 1720 stqarr li patri Agostinjan fil-festa tal-Kunċizzjoni qal li hu meħtieġ li wiehed jemmen li l-Vergni Marija hija mnissla mingħajr id-dnub originali. Kompla jghid li dawk li ma jemmnux imisshom jistħu. Il-Patri Dumnikan, peress li ma kienx jaqbel mal-Patri Agostinjan, hass li kellu jagħmel denunzja quddiem l-Inkizitur biex jehles mill-piż tal-kuxjenza.

Fl-1730 insibu każ iehor simili bejn Patri Agostinjan, Ġuzeppi Zammit u Patri Dumnikan, Wistin Borg. L-Agostinjan meta staqsa lid-Dumnikan minn fejn ġej, dan wiegħbu li kien għadu ġej minn paneġierku mimli hmerijiet dwar l-Immakulata Kunċizzjoni. Kompla jghidli li kien mimli hmerijiet u jeħtieġ li wiehed ma jzommux f'rasu. Gara li dan id-Dumnikan stqarr dan ukoll quddiem l-Inkizitur.

Dawn huma żewġ każi minn disgħa li nsibu dokumentati. Kienet għadha lura d-Domma tal-Konċepiment ta' Marija.

Nispiċċa din il-kitba billi nsemmi li kien hemm diversi inkizituri li kellhom x'jaqsmu mal-parroċċa ta' Bormla. Insibu Inkizitur fratell fil-fratellanza tas-Santissimu Kurċifiss u anke kien Inkizitur li ta r-relikwa tal-*Vero Lignum* (Salib Imqaddes) lill-parroċċa ta' Bormla.

Ref. *Storja ta' l-Inkizizzjoni ta' Malta* – Alexander Bonnici O.F.M. Conv.